

# نظریہ ارتقار اور دانشورانِ اسلام

(۲)

مولانا محمد شہاب الدین ندوی

شیخ محمد عبدہ کی تاویلات کا اثر

چنانچہ شیخ فرید وجدی نے اپنی کتاب ”دائرة معارف القرن العشرين“ میں اور شیخ عبد الوہاب نجار نے اپنی کتاب ”قصص الانبیاء“ میں یہی موقف اختیار کیا ہے کہ اگر نظریہ ارتقار علمی اعتبار سے ثابت ہو جائے تو پھر قرآن میں مذکور قصہ آدم کو اس کے ظاہری نصوص سے پھیر دینا ممکن ہو جائے گا۔ جب کہ یہ دونوں حضرات تسلیم کرتے ہیں کہ قرآنی نصوص قطعی ہیں اور اس کی ظاہری آیات پر ایمان لانا ضروری ہے۔ تو اس کا حاصل وہی قرآن کی قطعیت میں شک و شبہ پیدا کرنا اور ارتبابیت کی دعوت دینا ہے۔ ایک طرف قرآنی نصوص پر ایمان رکھنے کا بھی دعویٰ ہے اور دوسری طرف اس کی قطعیت کے بارے میں تردد کا بھی اظہار کیا جا رہا ہے۔

۱۲ دیکھئے دائرة معارف القرن العشرين: ۱/۱۲۷ اور قصص الانبیاء: ص ۱۲

اس قصبے کے بارے میں عام طور پر مصری علماء کا موقف یہی ہے۔  
 یہ ہے وہ صورت حال جس میں اس وقت امت مسلمہ گرفتار اور حیران و گمراہ  
 ہے کہ وہ کس کی بات مانے اور قرآن حکیم پر کس طرح ایمان لائے؟ سرسید احمد خاں  
 نے جب نچریت کا دروازہ کھولا تو اس وقت کے بعض علماء نے ان پر کفر کے  
 فتوے لگائے اور ان کے خلاف ایک اچھا خاصہ نثریچر تیار کر دیا۔ یہ مگر اس کے  
 برعکس شیخ محمد عبده کے خیالات کو قبول عام حاصل ہو گیا۔ محض اس لئے کہ وہ ایک  
 عالم دین اور عالم عربیت تھے۔ لہذا کسی نے بھی ان کے خلاف زبان نہیں کھولی۔  
 گویا کہ ان کے علم اور ان کی عربیت کی عبادت نے ان کے سارے عیوب چھپا دئے۔  
 بہر حال عالم اسلام میں ان دونوں حضرات کے خیالات کی بازگشت اکثر و بیشتر  
 سنائی دیتی ہے۔ اور ہندو پاک کے بہت سے اہل علم اور دانشور بھی ان سے متاثر  
 نظر آتے ہیں۔ لہذا اس موقع پر اس کا ایک مختصر سا تنقیدی جائزہ ضروری معلوم  
 ہوتا ہے۔

## علامہ اقبال اور نظریہ ارتقاء

علامہ اقبال نے اپنے خطبات *Reconstruction of Religious Thought in Islam* (تیسرے خطبے میں) جہاں پر قصبہ آدم سے بحث  
 کی ہے تو وہ اسی تمثیلی انداز میں ہے جو ان درپیش روؤں کا انداز ہے۔ مگر اقبال  
 چونکہ ایک فلسفی ہیں اس لئے اس قصبے کو بھی ایک مکمل فلسفے کی شکل دینے ہوئے اس  
 پر کئی صفحات سیاہ کر دئے ہیں۔ اور اس کا حاصل بھی ان کے نزدیک وہی ہے کہ

دیکھئے "اسلامی علوم و فنون ہندستان میں" از مولانا سید عبدالحی، ص ۳۲۱، ۱۹۶۹ء۔

اس سے مراد کوئی مخصوص انسان نہیں (بلکہ بحیثیت مجموعی نوع بشری کا تذکرہ ہے)۔  
 اقبال کے محل بیان کی تشریح کرتے ہوئے اقبال کے ایک شارح ڈاکٹر ظلیفہ  
 عبدالحکیم اپنی کتاب ”فکر اقبال“ میں تحریر کرتے ہیں: ”قرآن جس آدم کو پیش کرتا ہے  
 وہ کوئی ایک فرد نہیں بلکہ انسانیت کا ایک تصور ہے۔ قرآن نے آدم کے لفظ کو  
 انسانیت یا نوع انسان کے معنوں میں استعمال کیا ہے۔“ ۱

علامہ اقبال کی عظمت سے کسی کو انکار نہیں ہے، مگر جہاں تک اسلامی  
 عقائد کا معاملہ ہے تو اس میں اقبال تو کیا کسی بڑی سے بڑی شخصیت کو بخشا  
 نہیں جاسکتا، خواہ وہ کتنی ہی قد آور کیوں نہ ہو۔ کیونکہ ہمیں محمد عبدہ اور  
 اقبال سے زیادہ اسلام اور قرآن عزیز ہیں۔

واضح رہے کہ علامہ اقبال نے اس موقع پر اپنے اس قیاس کے لئے ایک  
 قرآنی آیت کو بطور ثبوت پیش کرنے کی کوشش کی ہے۔ بہتر ہے کہ اس موقع  
 پر خود موصوف ہی کی عبارت پیش کر دی جائے جو یہ ہے:

”..... آدم کا لفظ بے شک حذف نہیں ہوا، لیکن یہاں اس کا اشارہ  
 کسی مخصوص انسان کی طرف نہیں۔ اس کی حیثیت ایک تصور کی ہے جس کی  
 تائید قرآن پاک ہی سے ہو جاتی ہے اور جس کا ذیل کی آیت ایک قطعی  
 اور واضح ثبوت ہے: **وَلَقَدْ خَلَقْنَاكُمْ ثُمَّ نُوسِمُكُمْ نَاكِمًا ثُمَّ قُلْنَا  
 لِلْمَلٰٓئِكَةِ اسْجُدُوْا لِآدَمَ ق فَسَجَدُوْا اِلَّا اِبٰلٰٓسَ**“ ۲

۱۔ تشکیل جدید الہیات اسلامیہ، ترجمہ از سید نذیر نیازی، ص ۱۲۶، طبع جدید  
 دہلی، ۱۹۸۶ء۔

۲۔ فکر اقبال، ۳۹۵، مطبوعہ علی گڑھ، ۱۹۷۷ء۔

۳۔ تشکیل جدید الہیات اسلامیہ، ص ۱۲۶۔

ترجمہ: اور ہم نے تمہیں پیدا کیا پھر تمہاری صورت مگر کی پھر فرشتوں کو حکم دیا کہ آدم کو سجدہ کرو تو سوائے ابلیس کے سب نے سجدہ

کیا۔ (اعراف: ۱۱)

اقبال کے کہنے کا مطلب یہ ہے کہ چونکہ اس آیت کریمہ میں ضمیر میں جمع مخاطب کی لائی گئی ہیں اس لئے یہ کہیں ایک انسان کا تذکرہ نہیں بلکہ پوری نوع انسانی کا تذکرہ ہو سکتا ہے۔ تو یہ شبہ دراصل قرآنی اسلوب اور اس کی بلاغت کو نہ سمجھنے کا نتیجہ ہے۔ اس واقعہ سے قرآن درحقیقت پوری نوع انسانی کا شرف بڑھانا چاہتا ہے اور یہ کہہ رہا ہے کہ ابو البشر حضرت آدمؑ کے ساتھ جو واقعہ پیش آیا، وہ مجموعی طور پر تمہاری سب کی تکویم کی غرض سے تھا، گویا کہ یہ واقعہ صرف آدم کے ساتھ نہیں بلکہ تمام انسانوں کے ساتھ پیش آیا ہے اور اس کی نظیر قوم یہود سے قوم یہود سے طرزِ مخاطب میں بھی ملتی ہے۔ مثلاً سورۃ بقرہ کی آیت ۴۰ تا ۴۲، میں مختلف آیات ملاحظہ فرمائیے، جن میں دور رسالت میں موجود یہودیوں کو مخاطب کرتے ہوئے ان کے تاریخی واقعات کا تذکرہ اس طرح کیا گیا ہے کہ گویا وہ واقعات انہیں کے ساتھ پیش آئے تھے۔ ان واقعات میں اللہ کے احسانات کو بھی گنایا گیا ہے جو قوم یہود پر ہوئے تھے اور ان کی لغزشوں کا تذکرہ بھی اس انداز سے کیا گیا ہے گویا کہ ان کا ارتکاب خود نزولِ قرآن کے دور میں موجود یہودیوں نے کیا تھا۔

وَضَلَلْنَا عَلَيْهِمُ الْغَمَامَ وَانزَلْنَا عَلَيْكُمُ الْمَنَّاءَ وَالسَّلْوٰی : اور ہم نے

تم پر ابر کا سایہ کیا اور تم پر من و سلوی اتارا۔ (بقرہ: ۵۷)

وَ اِذْ قُلْتُمْ يَا مُوسٰی لَنْ نَصْبِرَ عَلٰی طَعَامِ وَاٰجِلٍ : اور جب تم نے کہا

کہ اے موسیٰ ہم ایک ہی طرح کے کھانے پر ہرگز صبر نہیں کریں گے (بقرہ: ۶۱)

وَإِذْ أَخَذْنَا مِيثَاقَكُمْ وَرَفَعْنَا فَوْقَكُمُ الطُّورَ : اور جب ہم نے

تم سے عہد لیا اور تم پر کوہ طور بلند کیا۔ (بقرہ: ۶۳)

ثُمَّ قَسَتْ قُلُوبُكُمْ مِنْ بَعْدِ ذَلِكَ : پھر اس کے بعد تمہارے

دل سخت ہو گئے۔ (بقرہ: ۷۴)

دیکھئے یہ مادہ اس قسم کی دیگر آیات میں کس طرح ماضی کے واقعات کے ذریعہ زمانہ حال کے لوگوں سے خطاب کیا جا رہا ہے، گویا یہ سب کچھ حالِ حالہ کے ساتھ پیش آیا ہے! یہ قرآن حکیم کا ایک معروف اور بہت بلیغ اسلوب ہے۔ امام رازی نے بھی تقریباً یہی توجیہ اختیار کی ہے۔<sup>۱</sup> اور علامہ زرخشری فرماتے ہیں: (وَلَقَدْ خَلَقْنَاكُمْ ثُمَّ صَوَّغْنَاكُمْ) یعنی خلقنا اباکم آدم طیناً غیر مصوَّغاً ثم صوَّغناہ بعد ذلک یہ

### ڈاکٹر رفیع الدین اور نظریۂ ارتقار

علامہ اقبال کے بعد انہی کے ایک نام لیوا دوسرے فلسفی ڈاکٹر محمد رفیع الدین میدان میں آئے اور اس سلسلے میں رہی سہی کسر بھی پوری کر دی۔ ڈاکٹر صاحب کی بعض کلامی تحریریں اگرچہ بہت وقیع اور فکر انگیز ضرور ہیں، مگر واقعہ یہ ہے کہ ان کی کتاب ”قرآن اور علم جدید“ تعارض و تضاد کا ایک عجیب و غریب شاہکار ہے۔ جس میں موصوف نے قسۃ آدم اور نظریۂ ارتقار پر بہت تفصیل سے بحث کی ہے۔ چنانچہ ایک طرف تو وہ نظریۂ ارتقار کو غلط، ایک خلاق ہستی کا منکر اور کافرانہ نظریہ

۱۔ دیکھئے تفسیر کبیر: ۲۹/۱۴-۳، طبع جدید۔

۲۔ تفسیر کشاف: ۶۸/۲، مطبوعہ طہران۔

دیگر وغیرہ بھی کہتے ہیں، مثلاً:

”ڈارون ارتقار کے اسباب کی تشریح اس طرح کرتا ہے کہ ان کو درست تسلیم کر لینے کے بعد ہمارے لئے ناممکن ہو جاتا ہے کہ ہم کائنات کی تخلیق میں کسی قادر مطلق ہستی کے دخل یا عمل کو یا خود کائنات ہی کے کسی مقصد یا مدعا کو ذہن میں لاسکیں۔“ لہ

اور ایک دوسری جگہ تحریر کرتے ہیں:

”ڈارون کا نظریہ ارتقا مغرب کے تمام کافرانہ فلسفیانہ نظریات سے نیا اور اہمیت رکھتا ہے..... سچ بات تو یہ ہے کہ مغرب کے فلسفیوں میں لادھمیت اور دہریت کا جس قدر نوا ذہن وقت موجود ہے وہ ڈارون ہی کے نظریہ کی پیداوار ہے۔ یہ کلیہ بالخصوص کارل مارکس، میکڈوگل، فرائد، ایڈلر اور میکاؤلی کے نظریات پر حاوی ہے..... یہ فلسفے ڈارون کے نظریہ سے براہ راست نہیں تو اس سے بالواسطہ طور پر گہری طرح سے متاثر ہیں۔ ان سب کی بنیاد اس عقیدہ پر ہے کہ انسان ایک ترقی یافتہ حیوان ہے۔“ لہ

مگر اس کے باوجود اس کو قرآن سے صحیح ثابت کرنے کے لئے اپنا سارا زور بھی صرف کر دیتے ہیں۔ اور اس سلسلے میں بعض متشابہات یا مبہم آیتوں کا سہارا لے کر حکمت تک کو متشابہات کے تابع کرتے ہوئے من مانی اور رکیک قسم کی تاویلات کرتے ہیں۔ حالانکہ قرآن حکیم کو سمجھنے کا یہ السارخ ہے۔ اور صحیح رخ یہ ہے کہ

لہ قرآن اور علم جدید، ص ۳۷، طبع چہارم، ۱۹۸۱ء، لاہور۔

لہ ایضاً ص ۱۳۷-۱۳۸

اُس کی متشابہات کو اس کی محکات کی روشنی میں دیکھا جائے۔ مگر مصنف چونکہ ارتقا کی عینک چڑھائے ہوئے ہیں اس لئے انہیں قرآن کے ہر ہر لفظ میں ارتقا ہی ارتقا نظر آ رہا ہے۔ میری نظر میں قرآن حکیم پر اپنے نظریات زبردستی لادنے کی یہ ایک بدترین مثال ہے جس کے ذریعہ قرآن فہمی کے اصولوں کا خون ہوتا ہے اور عقل سلیم اس سے اباہم کرتی ہے۔

ڈاکٹر رفیع الدین کے نظریات پر اس وقت تفصیلی بحث کی تو گنجائش نہیں ہے، مگر مجموعی طور پر عرض ہے کہ موصوف کہنا یہ چاہتے ہیں کہ ارتقا اپنی جگہ بالکل صحیح ہے، مگر وہ غیر شعوری طور پر نہیں بلکہ شعوری طور پر ہوتا ہے۔ بس یہی ایک فرق نظر آتا ہے ان کے اور ڈارون کے نظریہ میں۔ مگر وہ اتنا کہہ کر ڈارون کے نظریہ کو مسلمان نہیں بنا سکتے۔ اس کے لئے تو ضروری تھا کہ سب سے پہلے وہ ارتقا کو علی اعتبار سے صحیح ثابت کرتے۔ اس کو مسلمان بنانے کا مرحلہ تو بعد میں آتا ہے۔ جب ارتقا ہی ثابت نہیں ہے تو پھر قرآن عظیم کو نہایت درجہ بھونڈے طریقے سے کھینچنا کر مطابق ارتقا ثابت کرنے کا کیا مطلب ہے؟ بلکہ اب تو خود ماہرین حیاتیات ہی اس غلط اور نامستولی نظریہ سے اپنی بیزاری کا اظہار کرتے نظر آ رہے ہیں، جیسا کہ پہلے باب میں ہم دیکھ آئے ہیں۔ اس موضوع پر تفصیلی بحث راقم سطور نے اپنی کتاب ”قرآن حکیم اور نظریہ ارتقا“ میں کی ہے، جو زیر تکمیل ہے۔

احمد باشمیل اور ان کا اصول باطل۔

اسی طرح احمد باشمیل نامی ایک عربی داں نے ایک کتاب ”الاسلام و نظریہ دارون“ کے نام سے لکھی ہے، جس میں حق و باطل کو گڈمڈ کر دیا گیا ہے۔ اور اس میں یہ

عجیب بات بھی مذکور ہے کہ اگر کسی کو نظریہ ارتقا کی تردید کرنی ہو تو وہ اس کو صرف اپنی طرف سے کرے قرآن کو درمیان میں نہ لائے، مبادا کہ یہ نظریہ آئندہ چل کر صحیح ثابت ہو اور قرآن منہم ہو جائے۔ مگر موصوف نے دوسری طرف خود ہی قرآن اور نظریہ ارتقا میں تطبیق دیتے ہوئے قرآن کے ان قطعی نصوص میں بھی جو ارتقا کے خلاف ہیں، تاویل کر کے ان کو مطابق ارتقا ثابت کرنے کی ناکام کوشش کی ہے۔ اللہ اللہ! ایک طرف تو احتیاط کا یہ عالم، اور دوسری طرف مرعوبیت کی یہ انتہا!! مگر سوال یہ ہے کہ موصوف نے اس موقع پر یہ کیوں نہیں سوچا کہ اگر نظریہ ارتقا غلط اور باطل ثابت ہو جائے تو پھر خود اپنی توجیہ و تعلیل کا کیا ہوگا؟ کیا اس صورت میں بھی قرآن منہم نہیں ہو جائے گا؟ آخر یہ ”دن وے ٹرانک“ کیوں اور کس لئے؟

غرض اس غلط اور باطل اصول کا مطلب یہ ہوا کہ قرآن حکیم سے اس غیر ثابت شدہ نظریہ کی تائید تو کی جاسکتی ہے مگر اس کی تردید نہیں۔ گویا کہ قرآن عظیم مادہ پرستانہ نظریات کی تائید کے لئے نازل ہوا ہے ان کی تردید کے لئے نہیں۔ گویا کہ قرآن عظیم انسانی نظریات و مفروضات کے تابع ہے اور انسانی نظریات جس طرف بھی جائیں گے قرآن کو بھی خواہی یا ناخواہی اسی طرف جانا پڑے گا۔ یہ عجیب و غریب قسم کی قرآن دانی ہے، جو قرآن حکیم جیسی باطل شکن کتاب کے ساتھ ایک مذاق ہے۔

واضح رہے کہ اس موقع پر بحث محض نظریات و مفروضات کے سلسلے میں ہے۔ اس کے برعکس علوم طبیعی (NATURAL SCIENCES) کے وہ ثابت شدہ حقائق جو مسلسل تجربے و مشاہدے کے باعث ”قوانین فطرت“ کا درجہ حاصل کر چکے ہوں، ان کا انکار مقصود نہیں ہے۔ بلکہ اس قسم کے

حقائق کی قرآنِ حکیم تصدیق و تائید کرتا ہے۔ بلکہ حقیقت کے اعتبار سے دیکھا جائے تو خود علومِ جدیدہ قرآنِ حکیم کی ابدی سچائیوں کی تصدیق و تائید کرتے ہیں۔ راقمِ سطور نے اس موضوع پر اپنی دیگر تصانیف میں تفصیلی بحث کی ہے۔

## مولانا آزاد اور نظریۂ ارتقا

اس سلسلے میں دو اہم شخصیتوں کا تذکرہ کئے بغیر یہ جائزہ نامکمل رہے گا۔ ان میں سے ایک مولانا ابوالکلام آزاد اور دوسرے علامہ سید سلیمان ندوی ہیں۔ چنانچہ اول الذکر نے اپنی تفسیر میں جہاں پر ربوبیت کی تفصیل کی ہے تو وہاں پر انہوں نے نظریۂ ارتقا کا تذکرہ اس حیثیت سے کیا ہے گویا کہ وہ ایک ثابت شدہ حقیقت ہے۔ اگرچہ موصوف نے آدم کی شخصیت کو تمثیل قرار دینے سے احتراز کیا ہے، مگر ارتقا کی تشریح بالکل اسی انداز میں کی ہے جس طرح کہ مادہ پرست کرتے ہیں کہ زندگی کی ابتدا ایک اولین خلیہ یا بیج سے ہوئی جس کو پروٹوپلازم کہتے ہیں۔ پھر اس میں ایک مدتِ مدید کے ارتقا کے بعد ادنا سے اعلیٰ درجے کی کڑیاں ظہور میں آئیں یہاں کہ لاکھوں سال کے ارتقا کے بعد انسان کا ظہور ہوا۔ پھر یہی نہیں بلکہ موجودہ انسان کے بعد بھی موصوف کے نزدیک ارتقا ممکن ہے یہ

اور موصوف نے یہ سب دلیلِ آخرت کے ثبوت کے طور پر تحریر کیا ہے۔ مگر علیٰ اعتبار سے اس سے آخرت کا ثبوت تو کجا خود ربوبیت بھی ثابت نہیں ہوتی۔ ظاہر ہے کہ جو چیز خود بخود ترقی کرتے کرتے آپ سے آپ ظاہر ہوتی جائے اُس میں

ملا ربوبیت کا کیا دخل ہو سکتا ہے؟ اس اعتبار سے ارتقا ربوبیت کی نقیض ہے  
 ورتربوبیت ارتقا کی۔ مادہ پرست نظریہ ارتقا سے اسی لئے چمٹے ہوئے ہیں کہ انھیں  
 یہ خالق یا برتر ہستی کے وجود کا اعتراف نہ کرنا پڑے۔ حالانکہ ارتقا علمی اعتبار سے  
 جانے خود ثابت نہیں ہے۔ مگر مادہ پرست اس نظریہ سے دست بردار ہونے  
 کے لئے کسی بھی طرح تیار نہیں ہیں۔ کیونکہ بصورت دیگر انھیں ایک خلاق ہستی  
 (CREATOR) کا وجود تسلیم کرنا پڑے گا۔ مگر چونکہ انھیں خدا کے نام ہی سے  
 ایک قسم کی چڑھی ہوئی ہے لہذا وہ اپنے موقف پر ڈٹے ہوئے ہیں۔ جیسا کہ اس پر  
 نقیضی بحث گزر چکی ہے۔ لہذا ایک مادہ پرست کا اس نظریہ کو اپنانا اور اس سے  
 چمٹے نہ ہنا تو سمجھ میں آتا ہے مگر ایک عالم دین کا اس سے اس حد تک متاثر ہو جانا  
 تو یا کہ وہ ایک ثابت شدہ حقیقت ہے، بالکل ناقابل فہم ہے۔ اور پھر ایسی صورت میں  
 جب کہ اس سے خالق ارض و سما کی ربوبیت و خلاقیت پر خرف بھی آتا ہو۔

### علامہ سید سلیمان ندوی اور نظریہ ارتقا

اب رہا معاملہ علامہ سید سلیمان ندوی کا، تو مجھے ندوی برادری کا ایک فرد  
 ہونے اور بیک واسطہ علامہ موصوف کا شاگرد ہونے بلکہ آپ کی متقدّم تصنیف  
 سے تلمیذانہ طور پر مستفید ہونے کے باوجود اس حقیقت کے اعتراف میں کوئی  
 باک نہیں ہے کہ موصوف سے بھی اس مسئلے میں کچھ لغزش اور بے احتیاطی ہو گئی  
 ہے۔ چنانچہ موصوف کا ایک مضمون ”مسئلہ ارتقا اور قرآن مجید“ کے عنوان سے  
 ”اندوہ“ کے جنوری ۱۹۰۸ء کے شمارے میں شائع ہوا تھا، جس میں موصوف  
 نے بعض قرآنی آیات کو ”مطابق ارتقا“ دکھانے کی کوشش کی ہے۔ مگر  
 اس سلسلے میں دیگر علماء کی طرح موصوف کے بیانات میں ادعائیت نہیں ہے،

بلکہ اس کو ایک ممکنہ تاویل قرار دیا ہے۔ چنانچہ آپ اپنے مضمون کے آخر میں تحریر فرماتے ہیں:

”علماء کا خدمت میں گزارش ہے کہ ہم نے مذکورہ بالا آیتوں کے جو معنی قرار دئے ہیں، ان کا مقصد صرف فلسفیانہ مذاق والوں کو خاموش کر دینا ہے، گو مفسرین ان آیتوں کے اور معنی سمجھتے ہیں، اور مجھے ان کی بھی صحت سے انکار نہیں لیکن عقل و نقل کی تطبیق کی غرض سے ہم نے جو معنی لئے ہیں وہ بھی غلط نہیں۔ قرآن مجید کے الفاظ و نون معانی کے متعلق ہیں“ لہ

اصل میں سید صاحب بھی ارتقاویوں کے پروگنڈے سے متاثر نظر آتے ہیں اور تاویل کے سلسلے میں انھوں نے بھی تقریباً مصری علماء کا موقف اختیار کیا ہے۔ نظریہ ارتقا کے سلسلے میں یہ ساری غلط فہمی اس بنیاد پر ہے کہ یورپ کے تمام سائنس دانوں نے اس مسئلے کو گویا کہ اجماعی طور پر تسلیم کر لیا ہے۔ جیسا کہ علامہ شبلی نعمانی نے سید صاحب کے مذکورہ بالا مضمون سے سات ماہ پہلے ”الندوة“ ہی کے جون، ۱۹۰۷ء کے شمارے میں ”مسئلہ ارتقا اور ڈارون“ کے عنوان سے ایک مضمون لکھا تھا، اس میں اس کی طرف اشارہ اس طرح کیا تھا:

”لیکن ایسا مسئلہ جس کو تقریباً یورپ کے تمام علماء تسلیم کرتے جاتے ہیں، اس قابل نہیں کہ اس کو ہنسی میں اڑا دیا جائے“ لہ

واضح رہے کہ علامہ شبلی نعمانی نے یہ مضمون محض فلسفیانہ نقطہ نظر سے تحریر کرتے

۱۔ مقالات سلیمان: ۱۷۴/۳، مرتبہ شاہ معین الدین احمد ندوی، ۱۹۶۱ء

۲۔ مقالات شبلی: ۶۲/۷، ۱۹۵۳ء

ہوئے اس مسئلے میں بعض حکمائے اسلام کے نظریات بیان کئے ہیں۔ مگر اس میں قرآن مجید سے نفیاً یا اثباتاً کوئی استدلال نہیں کیا ہے اور اس لحاظ سے یہ ایک تاریخی نوعیت کا مضمون ہے۔

غرض خود سید صاحب نے بھی اپنی حسب ذیل عبارت کے ذریعہ کچھ اس قسم کا تاثر دینے کی کوشش کی ہے کہ گویا یہ مسئلہ اجماعی طور پر طے شدہ ہے:

”مسلمانوں میں ایک گروہ ایسا موجود ہے جو مسئلہ ارتقا کو نہ صرف صحیح سمجھتا ہے بلکہ اس مسئلہ کی صحت کا اس کو اس درجہ اعتقاد ہے کہ وہ کہتا ہے کہ جب قرآن مجید مسئلہ ارتقا کا منکر ہے تو کون مانے گا کہ قرآن پاک ہرید فلسفے کے بالکل مطابق ہے؟ یورپ کے کل علمائے طبیعیات بھی اس گروہ کے ہم زبان ہیں۔“

یہ ہے وہ پس منظر جن میں یہ مضامین اضطراری طور پر سپرد قلم کئے گئے ہیں۔ مگر ظاہر ہے کہ یہ ایک بہت بڑی غلط فہمی ہے کہ یورپ کے تمام حکماء اور کل علمائے طبیعیات اس نظریہ کو صحیح سمجھتے ہیں۔ حالانکہ یہ محض ایک پروپیگنڈہ بنے اور علمائے اسلام کی ایک خاص تعداد مغرب کے اس پروپیگنڈے سے متاثر نظر آتی ہے جب کہ حقیقت واقعہ یہ ہے کہ ماہرین حیاتیات (BIOLOGISTS) کی بہت بڑی تعداد ایسی ہے جو اس کو ٹھنی ایک مفروضہ (HYPOTHESIS) سمجھتی ہے حتیٰ کہ ان میں وہ لوگ بھی شامل ہیں جو اس نظریہ کے حارث ہیں، جب کہ تعدد سائنس دان اور ماہرین معقول دلائل کی بنا پر اس کو غلط بھی قرار دیتے ہیں لہذا یہ کوئی اجماعی یا طے شدہ مسئلہ نہیں ہے۔

بہر حال سید سلیمان ندوی کے مضمون پر اگر علمی دیانت داری کے ساتھ تبصرہ کیا جائے تو کھنا پڑے گا کہ موصوف اس سلسلے میں مصری علماء ہی کی طرح تذبذب کا شکار نظر آتے ہیں۔ چنانچہ ایک طرف تو آپ یہ کہتے ہیں کہ ارتقا بجائے خود ثابت نہیں ہے، کیونکہ اس سلسلے میں جو دلائل بیان کئے جاتے ہیں ان سے اطمینان حاصل نہیں ہوتا ہے مگر پھر فونٹا ہی یہ کہتے ہوئے کہ اگر مسئلہ ارتقا صحیح بھی ہو تو قرآن اس کا منکر نہیں۔ بعض قرآنی آیات کی تشریح اس انداز سے کرتے ہیں گویا کہ قرآن ارتقا کی تائید کر رہا ہے۔ اور اس سلسلے امام راغب اصفہانی کی ایک محل عبارت کا حوالہ بھی دیا ہے۔ اور میں سمجھتا ہوں کہ سید صاحب جیسے صاحب اور راسخ العقیدہ صاحب علم کی نگارشات میں یہ اپنی نوعیت کی ایک منفرد تحریر ہے جو ذرا ڈھیلے ڈھالے "قسم کی ہے۔ مگر جیسا کہ مولانا شاہ معین الدین احمد ندوی نے "مقالات سلیمان" کے دیباچے میں تصریح کی ہے کہ یہ مضمون سید صاحب کے ابتدائی دور کا ہے، جو بعد کے ذوق سے مختلف ہے۔

### ارتقا کا جادو جل نہیں سکتا

واقعہ یہ ہے کہ انیسویں صدی کے اخیر اور بیسویں صدی کے اوائل سے بعض علمی حلقوں — خصوصاً مصری علماء کے نزدیک — یہ ایک چلا ہوا فقرہ بلکہ ایک فیشن سا بن گیا تھا کہ "نظریہ ارتقا اول تو ثابت نہیں ہے، اور اگر ثابت ہے تو قرآن اس کا منکر نہیں ہے۔" مگر سوال یہ ہے کہ جب ارتقا بجائے خود ثابت نہیں ہے تو پھر اس کو صحیح ثابت کرنے کا بیڑا ہی کیوں اٹھایا جائے اور اس کو مستقبل کے مفسر کے حوالے کیوں نہ کر دیا جائے؟ ظاہر ہے کہ جو چیز

بجائے خود ثابت نہیں ہے اس کو ثابت کرنے کے آخر ہم خود مکلف کیوں ہوں؟ اور وہ بھی قرآن عظیم جیسی کتاب میں تاویل کر کے! فرض کیجئے زمانہ مستقبل میں اگر تمام سائنس دان اس نظریہ سے اپنی دست برداری کا اعلان کر بیٹھیں، تو کیا اس غلط تاویل کا برا اثر نہیں پڑے گا؟ اور اس کی وجہ سے گمراہ فرقوں اور طبقوں کو اپنی من مانی تاویلات کے لئے بڑھاوا نہیں ملے گا؟ ظاہر ہے کہ یہ ایک کمزور موقف ہے جس کی وجہ سے قرآن حکیم بجائے خود مشکوک ہو جائے گا اور اس کی قطعیت متاثر ہو جائے گی۔ واقعہ یہ ہے کہ قرآن مجید ایک "لاریب فیہ" صحیفہ ہے جس میں اس قسم کی چٹاں و چٹیس کی گنجائش نہیں ہو سکتی۔

قرآن سے کوئی بات ثابت کرنے کے لئے ضروری ہے کہ بغیر کسی تاویل یا انحراف کے صرف اس کے ثابت شدہ نصوص یا واضح بیانات (جو اصول فقہ کی زبان میں حقاۃ النص اور اشارۃ النص وغیرہ کہلاتے ہیں) سے استدلال کیا جائے۔ اور محفل و مبہم آیات (متشابہات) کو مفصل یا غیر مبہم آیات (محکمات) کی روشنی میں سمجھا جائے۔ ان اصولوں کی رو سے بغیر کسی تاویل کے جو مفہوم ثابت ہوگا وہ قابل استدلال ہوگا اور اس کو قرآن کا صحیح مفہوم و منشا قرار دیا جائے گا۔ تمام علمائے حق کا طریقہ کار یہی رہا ہے اور اسی میں سلامتی ہے۔

غرض خدا کی شان دیکھئے جس نظریہ کے متعلق ایک "متفق علیہ" مسئلہ ہونے کا دعویٰ کیا جا رہا تھا وہ لگ بھگ ایک صدی گزر جانے کے باوجود اب تک نہ صرف ایک مفروضے سے آگے بڑھ نہیں سکا ہے، بلکہ اب تو محققین اور اہل بصیرت اس مفروضے سے اپنی بیزارگی کا اظہار کر رہے ہیں۔ کیونکہ وہ علمی حیثیت سے ثابت نہیں ہے اور اس کو ثابت کرنے کے لئے جتنے بھی طریقے اپنائے جا رہے ہیں، ان سب میں مسلسل ناکامی مہور ہی ہے۔